



“मोहन राकेश की कहानियों में सामाजिक चेतना”

प्रा. डॉ. मारोती उत्तमराव खेडेकर

हिन्दी विभाग

स्व. नितीन महाविद्यालय पाथरी

प्रसिद्ध साहित्यिक आलोचक अमृतराम कहानी की सामाजिकता के संदर्भ में कहते हैं- “किस्सा कहने सुनने की आदिम भूख में से ही कहानी का जन्म हुआ है। और अपने इस जन्मजात गुण या स्वभाव की रक्षा करके ही एक वह जीवित रह सकती है। क्योंकि कहानी सामाजिक विधा है, जन्म से ही एक आदमी कहानी कहता है, दुसरा आदमी सुनता है, वही दूसरा आदमी समाज है और वही कहानी की सामाजिकता का आधार है।”^१ समाज के बिना मनुष्य का आस्तित्व नहीं है। समाज की बुनियाद ही मनुष्य है। समाज और मनुष्य एक दुसरे के पुरक हैं। मनुष्य सामाजिक और विचारशील प्राणी है। वह अपनी अनेकानेक आवश्यकताओं की पूर्ति समाज द्वारा करता है, वही अपनी भावनाओं और संवेगों को भी संप्रेषित करने के लिए समाज का आधार ही ढूँढता है। समाज के संदर्भ से हटकर माननीय संबंधों की व्याख्या करना निरर्थक और असंभव है।

सन १९५० के आसपास की कहानियाँ जिसे ‘नयी कहानी’ के नाम से जाना जाता है। इस कहानी ने पारिवारिक विघटन, स्त्री-पुरुष के बनते-बिगड़ते संबंध, अर्थ का बढ़ता प्रभाव, व्यक्ति में निराशा, कुंठा, असुरक्षा, मानसिक तनाव, अविश्वास, दाखित्वहीनता आदि को सशक्त स्वर द्वारा उभारा है, “नयी कहानी में पारिवारिक विघटन तो है ही सामाजिक जीवन से बिगड़ते संबंधों को भी विविध कोणों से प्रस्तुत किया है। स्त्री-पुरुष के बिगड़ते संबंध बिखरने लगे, उस बिखराव का सामाजिक आयामों सहित चित्रण भी नयी कहानी की देन है। इन संबंधों की टकराहट के कारण अनेक है। जिसमें अर्थाभाव स्त्री की जीविकोपार्जन में सहयोग देने की भूमिका नौकरी के कारण बदलती हुई मानसिकता का यथार्थ चित्रण उसके विभिन्न परिणामों के साथ चित्रित हुआ है। इसमें टूटते हुए पुरुष की तरह बिखरती नारी का भी चित्रण है।”^२

“जागरूक कथाकार की हर कहानी उसके सामाजिक संघर्ष की दिशा में एक कदम होती है। और यही दिशा उसकी हर छोटी से छोटी कहानी को बृहतर अर्थवत्ता प्रदान करती है।”^३ राकेशजी की कहानियों के संदर्भ में इस कथन की सत्यता पूरी तरह से प्रमाणित होती है। राकेशजी ने

समसामायिक युग की सत्य कडवाहट का कभी प्रत्यक्ष तो कभी परोक्ष रूप से अपनी कहानियाँ में चित्रण किया है।

मोहन राकेश युगचेताना कहानीकार के रूप में हमारे सामने आते हैं। वह अपने परिवेश के प्रति गहरी जागरूकता लिए हुए हैं। जो उनके साहित्य को सहज ही सामाजिकता से सलग्न कर देता है। डॉ. धनंजय वर्मा के शब्दों में “इनकी कहानियों में युग के सामाजिक यथार्थ और वस्तु सत्य के संदर्भ में जीवन की बहुत तल्ख प्रतिक्रिया, बदलते हुए विश्वासों को गति देती चेतना और एक संक्रमणशील दृष्टि मिलती है। लेकिन मूल्यों की इस संक्रोति में भी विघटन और ध्वंस की गति और टूटते ढहते विश्वासों की कगारों पर भी एक आंतरिक मानवीय आस्था और निष्ठा एवं दृष्टि का संकेत भी उनकी कहानियों में मिलता है।”^४

१) पति-पत्नी के संबंधों की समस्या :-

पति-पत्नी का रिश्ता तन-मन से जुड़ा एक संपूर्ण खूबसूरत और पूरक रिश्ता है। यदि दोनों का सुखद साथ जिन्दगी और परिवार को आनंद से भर देता है तो उसे सफल दाम्पत्य जीवन कहा या माना जाता है। सफल दाम्पत्य जीवन खूबसूरत फूलों की सेज के समान है, किन्तु जब पति-पत्नी के बीच कभी-कभी कुछ कारणों से वैमनस्य बढ़ने लगता है तब यह फूल गिरने लगते हैं मुरझाने लगते हैं। कभी कभी तो सुन्दर फूलों की जगह कैक्टस उगे नजर आने लगते हैं। फिर उसकी चुभन दाम्पत्य संबंधों को खोखला बनाकर टूटने की कगार पर पहुँचा देती है।

भारतीय समाज में विवाह सामाजिक रूप से अनिवार्य संस्थान है। वही धार्मिक दृष्टि से एक पवित्र बंधन माना गया है किन्तु आधुनिक समय के बदलते संदर्भों में संबंध मान्यताओं के आधार पर नहीं जीवन की स्थितियों के अनुसार जिये जा रहे हैं। बदलते समय प्रवाह में आज देखे तो नैतिक मूल्यों की परवाह किये बिना स्त्री-पुरुष मनमाने ढंग से स्वतंत्र जीवन जीने लगे हैं। जिसके परिणाम स्वरूप वैवाहिक संस्थान की अनिवार्यता को प्रश्नचिह्नों के कटघरे में खड़ा कर दिया है। क्योंकि जहाँ पर पारस्परिक विश्वास न हो, सम सुख-दुःखभागी दृष्टीकोण न हो, समर्पक और त्याग न स्वीकारा जाता हो “वहा विवाह मीनिगलैस सी रस्म तो होगा ही। आज विवाह एक समझौता है पति का पत्नी से, पत्नी का पति से। इस संधीपत्र पद हस्ताक्षर करके निर्वाह करना दोनों का दायित्व है।”^५

२) पारिवारिक विघटन :-

आजादी से पूर्ण संयुक्त परिवार में आपसी विश्वास आस्था और समर्पण के आधार पर मानवीय संबंधों का निर्वाह होता था। किन्तु स्वातंत्र्योत्तर काल के बदलते जीवन मूल्यों और परिस्थितियों ने व्यक्ति, समाज और परंपरागत पारिवारिक संरचना को पूर्णतः प्रभावित कर दिया है। सामाजिक व्यवस्था बड़ी तेजी से परिवर्तन की ओर अग्रसर होती दिखाई दी और पारिवारिक इकाई टूटती नजर आने लगी। परंपरागत सामाजिक मूल्यों का विघटन, स्त्री शिक्षा का बढ़ता प्रभाव और स्वावलंबन, यांत्रिकीकरण महानगरीय जिन्दगी का प्रभाव महत्वकांक्षा की बढ़ती आकांक्षा, व्यावसायिक

व्यवस्तता, गाँवों से रोजगार की तलाश में शहर का भटकाव, रोजगार की समस्या अस्तित्व रक्षा का प्रश्न, बढ़ते अर्थ के अभाव और प्रभाव ने मानवीय संबंधों में परिवर्तन लाने में महत्वपूर्ण भूमिका निभायी।

इस बदलती परिस्थितियों का प्रभाव तत्कालीन साहित्य पर भी देखा जाता है। इस कथाकाल की अधिकांश कहानियाँ नये संबंधों के बनने की कहानियाँ नहीं, संबंधों के टूटने की कहानियाँ हैं। सारे संबंधों से टूटा व्यक्ति अधिक से अधिक अकेला और अजनबी होता दिखाई देता है। साथ ही पीछली पीढ़ी के प्रति अविश्वास, घृणा और आपस में अपरिचय, अनिश्चय आदि यथार्थ भी 'नयी कहानी' के माध्यम से बार-बार सामने आने लगे।

राकेशजी की कहानियाँ युग विषय के जीवन की गंभीर भूमिका निर्वाह करने में सक्षम हैं। साथ ही अपनी कहानियों के माध्यम से राकेशजी ने अपने सार्थक अनुभवों की अभिव्यक्ति भी सशक्त रूप में की है। “राकेश के कथा साहित्य में चित्रित पारिवारिक और वैयक्तिक विघटन हमें अपने ही पड़ोस के किसी परिवार और व्यक्ति का विघटन मालूम पड़ता है।”^६ राकेशजी ने अपनी कुदके कहानियों में पारिवारिक विघटन की स्थितियों को यथार्थ रंग देकर प्रस्तुत करने का सफल प्रयास किया है।

३) बच्चों की समस्या :-

राकेशजी ने समाज की विविध समस्याओं को अपनी कहानियों में सफलतापूर्वक प्रस्तुत किया है। राकेशजी की दृष्टि से बच्चों की समस्या भी अछूती नहीं रही है। वैसे देखा जाय तो पति-पत्नी के जीवन संबंधी विविध समस्याओं पर राकेशजी ने अपनी लेखनी चलायी है और पति-पत्नी संबंधों से जुड़े विविध पहलुओं का विश्लेषण किया है। पति-पत्नी के बीच तनाव अहंकार आदि से उत्पन्न होनेवाले संघर्ष और उबभरे संबंध का सीधा असर बच्चों के मानस पर पड़ता है। 'पहचान', 'एक और जिन्दगी', 'खाली नन्ही', 'छोटी सी चीज', आदि जैसी कहानियाँ में राकेशजी ने बालमनोविज्ञान का आधार लेकर बच्चों की समस्याओं पर प्रकाश डाला है।

बच्चों की समस्या को सशक्त रूप से अभिव्यक्ति देनेवाली कहानियाँ में 'पहचान' कहानी अपना महत्वपूर्ण स्थान रखती है। इस कहानी में राकेशजी ने पति-पत्नी के तनाव से उत्पन्न विवाह संबंध की समाप्ति के बाद माँ के पुनःविवाह से उत्पन्न बच्चे की मानसिकता को सशक्त अभिव्यक्ति दी है। 'पहचान' कहानी का शिवजीत इस मानसिकता का शिकार है। स्कूल में उसका नाम शिवजीत सचदेव से शिवजीत अवरोल कर दिया जाता है। जब क्लास में उसकी हाजिरी शिवजीत अवरोल कहकर ली जाने लगी और उसको सचदेव की जगह अवरोल से पुकारा जाने लगा तब “आसपास से कई आँखें आधी पैनी उसकी तरु धूम गई कुछ आँखें सिर्फ एक दूसरी की तरु घूमकर हल्की मुस्काराहने के बाद फिर सीधी हो गयी। हाजिरी का जवाब देने के बाद से उसके कान सुर्ख हो गए थे। उस सुर्खी की आँच उसे अपने गालों पर फैलती महसूस हो रही थी। पीठ और गरदन

की गाँठ पर जैसे छिपकली को झाड़ देने की कोशिश की। मगर इससे उसे लाग जैसे छिपकली गाँठ के अंदर धसती जा रही है।”

४) मूल्य विघटन :-

स्वतंत्रता के बाद के समय में मूल्य विघटन से पूरे समाज में तीव्रता से परिवर्तन के चिन्ह दिखायी देने लगे और छठे दशक में तो मूल्यों में व्यापक विघटन का दौर शुरू हुआ। समाज में अमानवीयकरण विसंस्कृतीकरण के साथ तमाम जीवन मूल्यों में बहुस्तरिय विघटन सामने आया। मानव संबंधों में स्नेहहीनता, अजनबीपन एवं पारिवारिक एवं दाम्पत्य संबंधों में संवादहीनता, बिखराव, टुटन आदि दिखाई देने लगे। सरकारी कार्यालय और राजनीतिक स्त्री-पुरुष के संबंधों में यौन स्वच्छंद तथा स्वच्छंदी संबंधों की भटकन दिखाई देने लगी। सारी की सारी व्यवस्था एवं तंत्र प्रदूषित हो उठा।

वैयक्तिक, सामाजिक, राजनितिक, आर्थिक, नैतिक विघटन को स्वातंत्र्योत्तर युगीन कहानीकारों ने अपने विषय के रूप में प्रस्तुत किया है। नयी कहानी ने समाज में आये इस बहुस्तरीय विघटन को अनेक स्तरों पर महसूस करते हुए बड़ी सच्चाई से इसे अभिव्यक्ति देने का प्रयास किया है।

राकेशजी अपने समाज के प्रति सजग एवं विचारशील व्यक्ति के रूप में हमारे सामने आते हैं। उन्होंने अपने लेखकीय दायित्व को निभाते हुए समाज के बीच होने वाले परिवर्तन और उससे होने वाले मूल्य विघटन को सही रूप में पकड़ने की कोशिश की है। अतः राकेशजी की इस विषय संबंधी कहानियाँ साहित्य की समाज शास्त्रीय व्याख्या के अध्ययन में भी महत्वपूर्ण उपलब्धि के रूप में स्वीकृत की गई हैं।

संदर्भ :-

- १) हिन्दी कहानी पहचान और परख - अमृतराय, सै. इन्द्राथ मदान, पृ.७
- २) मोहन राकेश और उनका साहित्य - डॉ. कविता शनवरे, पृ.७२
- ३) कहानी नयी कहानी - नामवरसिंह, पृ.६०
- ४) नयी कहानी संदर्भ और प्रकृति - सं. देवीशंकर अवस्थी, पृ.१९१
- ५) कथा लेखिका मलू भंडारी - डॉ. ब्रज मोहन मिश्र, पृ.४१
- ६) मोहन राकेश का साहित्य पारिवारिक संबंधों के विघटन की स्थितियाँ - डॉ. सुनीता, पृ.१३१
- ७) मोहन राकेश की संपूर्ण कहानियाँ, 'पहचान', पृ.२७०.